

पठतु संस्कृतम्

कोविदः



# नवम-पाठः



# अन्वयः - १

तस्मिन् क्षणे पालयितुः प्रजानामुत्पश्यतः सिंहनिपातमुग्रम् ।  
अवाङ्मुखस्योपरि पुष्पवृष्टिः पपात विद्याधरहस्तमुक्ता ॥

## पदविभागः

तस्मिन्, क्षणे, पालयितुः, प्रजानाम्, उत्पश्यतः, सिंहनिपातम्, उग्रम्,  
अवाङ्मुखस्य, उपरि, पुष्पवृष्टिः, पपात, विद्याधरहस्तमुक्ता

## सन्धिः

अवाङ्मुखस्य + उपरि - गुणः



# अन्वयः - १

## वाक्य-विश्लेषणम्

क्रियापदम्	- पपात
प्रथमा	- पुष्पवृष्टिः, विद्याधरहस्तमुक्ता
द्वितीया	- सिंहनिपातम्, उग्रम्
षष्ठी	- पालयितुः, प्रजानाम्, उत्पश्यतः, अवाङ्मुखस्य
सप्तमी	- तस्मिन्, क्षणे
अव्ययम्	- उपरि



# अन्वयः - १

## अन्वयरचना प्रतिपदार्थः च

क्रियापदम्

का पपात ?

कीदृशी पुष्पवृष्टिः ?

कुत्र पपात ?

कस्य उपरि ?

कासां पालयितुः ?

कीदृशस्य पालयितुः ?

पुनः कीदृशस्य ?

कम् उत्पश्यतः ?

कीदृशं सिंहनिपातम् ?

कदा पपात ?

- पपात
- पुष्पवृष्टिः
- विद्याधरहस्तमुक्ता
- उपरि
- पालयितुः
- प्रजानाम्
- अवाङ्मुखस्य
- उत्पश्यतः
- सिंहनिपातम्
- उग्रम्
- तस्मिन् क्षणे

अपतत्

कसुमवर्षः

विद्याधराणां करैः विसृष्टा

ऊर्ध्वम्

राजः दिलीपस्य

जनानाम्

अधोमुखस्य

तर्कयतः

केसरिणः आक्रमणम्

भीकरम्

झटिति



## अन्वयः - १

### अन्वयः

तस्मिन् क्षणे उग्रं सिंहनिपातम् उत्पश्यतः अवाङ्मुखस्य प्रजानां पालयितुः उपरि विद्याधरहस्तमुक्ता पुष्पवृष्टिः पपात ।

### तात्पर्यम्

यदा सिंहस्य आक्रमणं निरीक्ष्य राजा दिलीपः अवाङ्मुखः भूत्वा स्थितः आसीत् तदा तस्य शिरसः उपरि विद्याधराः पुष्पवृष्टिम् अमुञ्चन् ।



## अन्वयः - १

### व्याकरणांशाः

1. तस्मिन्
2. क्षणे
3. पालयितुः
4. प्रजानाम्
5. उत्पश्यतः
6. सिंहनिपातम्
7. उग्रम्
8. अवाङ्मुखस्य
9. उपरि
10. पुष्पवृष्टिः
11. पपात
12. विद्याधरहस्तमुक्ता

- द. पु. 'तद्' शब्दः स. ए.
- अ. पुं. 'क्षण' शब्दः स. ए.
- ऋ. पुं. 'पालयितृ' शब्दः ष. ए.
- आ. स्त्री. 'प्रजा' शब्दः ष. ब.
- त. पुं. 'उत्पश्यत्' शब्दः ष. ए.
- अ. पुं. 'सिंहनिपात' शब्दः द्वि. ए.
- अ. पुं. 'उग्र' शब्दः द्वि. ए.
- अ. पुं. 'अवाङ्मुख' शब्दः ष. ए.
- अव्ययम्
- इ. स्त्री. 'पुष्पवृष्टि' शब्दः प्र. ए.
- पत् धातुः, परस्मैपदी लिट्-लकारः प्र. ए.
- आ. स्त्री. 'विद्याधरहस्तमुक्ता' शब्दः प्र. ए.



# अन्वयः - १

## समासः

- |                             |                    |
|-----------------------------|--------------------|
| 1. सिंहस्य निपातः, तम्      | - षष्ठी-तत्पुरुषः  |
| 2. पुष्पाणां वृष्टिः        | - षष्ठी-तत्पुरुषः  |
| 3. विद्याधराणां हस्ताः      | - षष्ठी-तत्पुरुषः  |
| 4. विद्याधरहस्तेभ्यः मुक्ता | - पञ्चमी-तत्पुरुषः |
| 5. अवाक् मुखं यस्य सः, तस्य | - बहुव्रीहिः       |



## अन्वयः - २

उत्तिष्ठ वत्सेत्यमृतायमानं वचो निशम्योत्थितमुत्थितः सन् ।  
ददर्श राजा जननीमिव स्वां गामग्रतः प्रस्रविणीं न सिंहम् ॥

### पदविभागः

उत्तिष्ठ, वत्स, इति, अमृतायमानम्, वचः, निशम्य, उत्थितम्,  
उत्थितः, सन्, ददर्श, राजा, जननीम्, इव, स्वाम्, गाम्, अग्रतः  
प्रस्रविणीम्, न, सिंहम्

### सन्धिः

वत्स + इति	- गुणः
इति + अमृतायमानम्	- यण्
वचः + निशम्य	- विसर्ग-उकारः
निशम्य + उत्थितम्	- गुणः



# अन्वयः - २

## वाक्य-विश्लेषणम्

क्रियापदम्	- ददर्श, उत्तिष्ठ
प्रथमा	- उत्थितः, सन्, राजा
द्वितीया	- अमृतायमानम्, वचः, उत्थितम्, स्वाम्, गाम्, जननीम्, प्रस्रविणीम्, सिंहम्
सम्बोधनप्रथमा	- वत्स
अव्ययम्	- इति, निशम्य, इव, अग्रतः, न,



# अन्वयः - २

## अन्वयरचना प्रतिपदार्थः च

क्रियापदम्

कः ददर्श ?

कथं भूतः सन् ?

कां ददर्श ?

कीदृशीं गाम् ?

काम् इव ददर्श ?

किं कृत्वा ददर्श ?

किं निशम्य ?

कीदृशं वचः ?

- ददर्श

- राजा

- उत्थितः सन्

- गाम्

- प्रस्रविणीम्

- स्वां जननीम् इव

- निशम्य

- वचः

- अमृतायमानम्

अपश्यत्

नृपतिः दिलीपः

ऊर्ध्वमुखः सन्

धेनं नन्दिनीम्

स्नेहेन प्रवृत्तक्षीरधारम्

स्वमातरम् इव

श्रुत्वा

वचनम्

सुधासमानम्



# अन्वयः - २

## अन्वयरचना प्रतिपदार्थः च

पुनः कीदृशम् ?  
किमिति वचः ?  
कुत्र ददर्श ?

- उत्थितम्
- "उत्तिष्ठ वत्स" इति
- अग्रतः

उत्पन्नम्

पुरतः

क्रियापदम्  
कः न ददर्श ?  
कं न ददर्श ?

- न ददर्श
- राजा
- सिंहम्

न अपश्यत्

नृपः

कुम्भोदरम्



## अन्वयः - २

### अन्वयः

राजा, "वत्स! उत्तिष्ठ" इति उत्थितम् अमृतायमानं वचः निशम्य, उत्थितः सन् अग्रतः प्रस्रविणीं गां स्वां जननीम् इव ददर्श, सिंहं न ददर्श ।

### तात्पर्यम्

तस्मिन् एव क्षणे 'वत्स! उत्तिष्ठ' इति वचनं दिलीपः श्रुतवान् । तद्वचनम् अमृतमिव आसीत् । ततः दिलीपः उत्थितवान् । अग्रतोऽपश्यत् आश्चर्यम् !! तत्र सिंहः नास्ति । दुग्धं स्रावयन्तीं नन्दिनीमेव राजा अपश्यत् । धेन्वाः दर्शनं तस्य स्वमातृदर्शनमिव आसीत् ।



## व्याकरणांशाः

## अन्वयः - २

1. उत्तिष्ठ
2. वत्स
3. इति
4. अमृतायमानम्
5. वचः
6. निशम्य
7. उत्थितम्
8. उत्थितः
9. सन्
10. ददर्श
11. राजा

- उत् + स्था धातुः परस्मैपदी लोट्-लकारः म. ए.
- अ. पुं. 'वत्स' शब्दः सं. प्र. ए.
- अव्ययम्
- अ. नपुं. 'अमृतायमान' शब्दः द्वि. ए.
- स. नपुं. 'वचस्' शब्दः द्वि. ए.
- नि + शम् + ल्यप् (अव्ययम्)
- अ. नपुं. 'उत्थित' शब्दः द्वि. ए.
- अ. पुं. 'उत्थित' शब्दः प्र. ए.
- त. पुं. 'सत्' शब्दः प्र. ए.
- दृश् धातुः परस्मैपदी लिट्-लकारः प्र. ए.
- न. पुं. 'राजन्' शब्दः प्र. ए.



## व्याकरणांशाः

## अन्वयः - २

12. जननीम्

- ई. स्त्री. 'जननी' शब्दः द्वि. ए.

13. इव

- अव्ययम्

14. स्वाम्

- आ. स्त्री. 'स्वा' शब्दः द्वि. ए.

15. गाम्

- ओ. स्त्री. 'गो' शब्दः द्वि. ए.

16. अग्रतः

- अव्ययम्

17. प्रस्रविणीम्

- ई. स्त्री. 'प्रस्रविणी' शब्दः द्वि. ए.

18. न

- अव्ययम्

19. सिंहम्

- अ. पुं. 'सिंह' शब्दः द्वि. ए.



## अन्वयः - ३

तं विस्मितं धेनुरुवाच साधो मायां मयोद्भाव्य परीक्षितोऽसि ।  
ऋषिप्रभावान्मयि नान्तकोऽपि प्रभुः प्रहर्तुं किमुतान्यहिंसाः ॥

### पदविभागः

तम्, विस्मितम्, धेनुः, उवाच, साधो, मायाम्, मया, उद्भाव्य, परीक्षितः,  
असि, ऋषिप्रभावात्, मयि, न, अन्तकः, अपि, प्रभुः, प्रहर्तुम्, किमुत,  
अन्यहिंसाः

### सन्धिः

धेनुः + उवाच

मया + उद्भाव्य

परीक्षितः + असि

ऋषिप्रभावात् + मयि

न + अन्तकः

अन्तकः + अपि

किमुत + अन्यहिंसाः

- विसर्ग-रेफः

- गुणः

- विसर्ग-उकारः, गुणः, पूर्वरूपः

- अनुनासिकसन्धिः

- सवर्णदीर्घसन्धिः

- विसर्ग-उकारः, गुणः, पूर्वरूपः

- सवर्णदीर्घः



## अन्वयः - ३

वाक्य-विश्लेषणम्

क्रियापदम्

प्रथमा

द्वितीया

तृतीया

पञ्चमी

सप्तमी

सम्बोधनप्रथमा

अव्ययम्

- उवाच , असि (अस्ति)
- धेनुः, परीक्षितः, अन्तकः, प्रभुः, अन्यहिंसाः
- तम्, विस्मितम्, मायाम्
- मया
- ऋषिप्रभावात्
- मयि
- साधो
- उद्भाव्य, न, अपि, प्रहर्तुम्, किमुत



## अन्वयः - ३

### अन्वयरचना प्रतिपदार्थः च

क्रियापदम्	- उवाच
का उवाच ?	- धेनुः
कम् उवाच ?	- तम्
कीदृशं तम् ?	- विस्मितम्

अवदत्  
नन्दिनी  
दिलीपम्  
आश्चर्यान्वितम्

क्रियापदम्	- असि
कः असि ?	- त्वम्
कीदृशः त्वम् ?	- परीक्षितः
किं कृत्वा परीक्षितः ?	- उद्भाव्य
काम् उद्भाव्य ?	- मायाम्

दिलीपः  
विमृष्टः  
कल्पयित्वा  
मायाशक्तिम्



# अन्वयः - ३

## अन्वयरचना प्रतिपदार्थः च

कया परीक्षितः ?

- मया

नन्दिन्या

- प्रभुः न (अस्ति)

न समर्थः

कः न प्रभुः ?

- अन्तकः अपि

यमः अपि

किं कर्तुं न प्रभुः ?

- प्रहर्तुम्

आक्रमणं कर्तुम्

कुत्र प्रहर्तुम् ?

- मयि

नन्दिन्याम्

कस्मात् न प्रभुः ?

- ऋषिप्रभावात्

वसिष्ठस्य तपोबलात्

किमुत ?

- न प्रभवन्ति

निश्चयेन न समर्थाः

के न समर्थाः ?

- अन्यहिंसाः

अन्ये प्राणिनः

किम् इति उवाच ?

- साधो !

सज्जन !



## अन्वयः - ३

अन्वयः

विस्मितं तं धेनुः 'साधो ! मायाम् उद्भाव्य परीक्षितः असि ।  
ऋषिप्रभावात् मयि अन्तकः अपि प्रहर्तुं न प्रभुः, अन्यहिंसाः किमुत' इति  
उवाच ।

तात्पर्यम्

सिंहम् अपश्यन्, पुष्पधारां च अनुभवन् दिलीपः आश्चर्यचकितः  
अभवत् । तादृशं तम् उद्दिश्य धेनुः वदति - "राजन् ! बुद्धिपूर्वकम्  
अहमेव त्वां परीक्षितवती । सिंहः मायानिर्मितः, न वास्तवः ।  
भगवान् वसिष्ठः माम् अतिशयेन अनुगृहीतवान् अस्ति । तस्य  
अनुग्रहः अस्ति इति कारणतः यमोऽपि मां हन्तुम् असमर्थः । एते  
प्राणिनः किं वा कर्तुं शक्नुयुः ?" इति ।



## अन्वयः - ३

### व्याकरणांशाः

1. तम्
2. विस्मितम्
3. धेनुः
4. उवाच
5. साधो
6. मायाम्
7. मया
8. उद्भाव्य
9. परीक्षितः
10. असि
11. ऋषिप्रभावात्

- द. पुं. 'तद्' शब्दः द्वि. ए.
- अ. पुं. 'विस्मित' शब्दः द्वि. ए.
- उ. स्त्री. 'धेनु' शब्दः प्र. ए.
- वच् धातुः परस्मैपदी लिट्-लकारः प्र. ए.
- उ. पुं. 'साधु' शब्दः सं.प्र. ए.
- आ. स्त्री. 'माया' शब्दः द्वि. ए.
- द. त्रिषु-लिङ्गेषु 'अस्मद्' शब्दः तृ. ए.
- अव्ययम्
- अ. पुं. 'परीक्षित' शब्दः प्र. ए.
- अस् धातुः परस्मैपदी लट्-लकारः म. ए.
- अ. पुं. 'ऋषिप्रभाव' शब्दः पं. ए.



## अन्वयः - ३

### व्याकरणांशाः

12. मयि

- द. त्रिषु-लिङ्गेषु 'अस्मद्' शब्दः स. ए.

13. न

- अव्ययम्

14. अन्तकः

- अ. पुं. 'अन्तक' शब्दः प्र. ए.

15. अपि

- अव्ययम्

16. प्रभुः

- उ. पुं. 'प्रभु' शब्दः प्र. ए.

17. प्रहर्तुम्

- प्र + ह + तुमुन् अव्ययम्

18. किमुत

- अव्ययम्

19. अन्यहिंसाः

- अ. पुं. 'अन्यहिंस्र' शब्दः प्र. ब.



## अन्वयः - ३

### समासः

1. ऋषेः प्रभावः, तस्मात् - षष्ठी-तत्पुरुषः
2. अन्ये हिंसाः - कर्मधारयः



# अश्वघोषः

- संस्कृतसाहित्यस्य उपलब्धम् अतिप्राचीनं नाटकं 'शारिपुत्रप्रकरणम्' इति ।
- तस्य कर्ता एव अश्वघोषः ।
- एषः बौद्धदार्शनिकः कविः च आसीत् ।
- यद्यपि बहवः ग्रन्थाः एतेन लिखिताः इत्येव प्रसिद्धाः, तथापि बुद्धचरितं, सौन्दरनन्दं चेति महाकाव्यं एतस्य इत्यत्र न सन्देहः ।
- जर्मन्देशीयः लूडर्स् महोदयः एतस्य त्रीणि नाटकानि सङ्गृह्य प्रकाशितवान् ।
- तेषु अन्यतमम् एव 'शारिपुत्रप्रकरणम्' ।
- अत्र षड् अङ्काः सन्ति ।





# अश्वघोषः

- अश्वघोषः प्रथमायां क्रिस्तशताब्द्यां आसीत् इति ऊह्यते ।
- एतस्य ग्रन्थानां समाप्तिवाक्यतः ज्ञायते यत् एतस्य माता सुवर्णाक्षी इति, एतस्य जन्मस्थलं ' साकेतः ' इति च ।
- वेदं, रामायणं, महाभारतम्, आर्हतं, सांख्यं, वैशेषिकादिदर्शनानि च एषः सम्यक् जानाति स्म ।
- एतस्य सङ्गीतपरिचयः अपि सम्यक् आसीत् ।
- अश्वघोषस्य नाटकानि लक्षणशास्त्रानुगुणानि एव सन्ति ।
- अश्वघोषस्य कालिदासस्य च काव्येषु साम्यं दृश्यते ।





# भासः


- यद्यपि भासस्य प्रशंसा कालिदासबाणादिभिः कृता, तदीयानि सुभाषितानि बहुषु सुभाषितसङ्ग्रहेषु दृश्यन्ते, तथापि तस्य कृतयः तु गतस्य शतकस्य आदिभागे लब्धाः ।
- केरलीयेन टि. गणपतिशास्त्रिवर्येण तदीयानि १३ रूपकाणि सङ्गृह्य प्रकाशितानि - १९१० तमे क्रिस्ताब्दे ।
- तेषां शैली, तन्त्रं, कथासंविधानं, रसपोषणं, वर्णनम् इत्यादिषु यत् सादृश्यं दृश्यते तद्बलात् एककर्तृकत्वं भासकर्तृकत्वं च निर्णीतम् ।
- 'यज्ञफल ' नामकं रूपकम् अपि भासकृतम् इति प्रसिद्धम् ।
- एवं भासस्य १४ रूपकाणि इदानीम् उपलभ्यन्ते ।





# भासः


- भासस्य देशकालादिविषये सर्वम् अपि विवादास्पदम् अस्ति ।
- केचन भासं क्रिस्तात् पूर्वं स्थितं मन्यन्ते, पुनः केचन क्रिस्तात् अनन्तरं जातम् ।
- बहूनां पण्डितानाम् आशयं मनसि निधाय इदं निर्णेतुं शक्यते यत् भासः तृतीये शतके आसीत् इति ।
- भासस्य रूपकाणां शैली न कठिना ।
- सर्वेषु रूपकेषु दृश्यरमणीयता श्रव्यरमणीयता च अपूर्वा ।
- पात्रचित्रणे भासस्य अनुपमं सामर्थ्यम् ।
- एतस्य सर्वाणि रूपकाणि रसपरिपुष्टानि सन्ति ।





# भवभूतिः


- 'उत्तररामचरितं' भवभूतिना रचितं प्रसिद्धं नाटकम् ।
- भवभूतिः 'महावीरचरित' नामकम् अपरं नाटकं, 'मालतीमाधवम्' इति प्रकरणं चापि रचितवान् अस्ति ।
- एतस्य रूपकाणां प्रस्तावनातः ज्ञायते - 'एतस्य श्रीकण्ठः इत्यर्था नाम ।
- एतस्य पिता नीलकण्ठः, माता च जतुकर्णी, जन्मस्थलं च दक्षिणापथस्थं पद्मपुरम्' इति ।
- एषः बहुशास्त्रविशारदः आसीत् ।
- भवभूतेः कालः क्रि. श. ७ इति पण्डिताः अभिप्रयन्ति ।





# भवभूतिः


- महावीरचरितम्, उत्तररामचरितं च रामायणस्य आधारेण लिखितम् ।
- मालतीमाधवं कल्पितकथायाः आधारेण लिखितम् ।
- उत्तररामचरिते रामायणस्य उत्तरकाण्डस्य कथा अस्ति ।
- भवभूतेः शैली प्रौढा ।
- 'उत्तरे रामचरिते भवभूतिः विशिष्यते ' इति प्रशंसा प्राप्ता अस्ति भवभूतिना ।





# शूद्रकः

- मृच्छकटिकम् ' इत्यस्य रूपकस्य रचयिता शूद्रकः ।
- एषः राजा आसीत् ।
- सत्त्वशाली कविः अपि आसीत् ।
- वेदशास्त्रादिषु अपि एतस्य पाण्डित्यम् आसीत् ।
- शूद्रकः दाक्षिणात्यः इति बहवः विद्वांसः अभिप्रयन्ति ।
- एतस्य कालः क्रि. श. ४ स्यात् इति ऊह्यते ।






# शूद्रकः


# मृच्छकटिकम्

- मृच्छकटिकं शृङ्गारप्रधानं रूपकम् ।
- अत्र हास्यरसः विशेषतः दृश्यते ।
- शूद्रकेण चित्रितः विदूषकः शकारः इत्यादयः पठितृषु श्रोतृषु च हासं जनयन्ति एव
- चारुदत्तवसन्तसेनयोः वृत्तान्तं वर्णयन् शूद्रकः तत्कालीन-राजकीयवृत्तान्तम् अपि वर्णयति ।
- पात्रचित्रणम्, रसपोषणम् इत्यादयः गुणाः मृच्छकटिके विशेषतः दृश्यन्ते ।





# भट्टनारायणः



- वेणीसंहार ' नामकस्य प्रसिद्धस्य नाटकस्य रचयिता भट्टनारायणः ।
- एषः अष्टमे शतके आसीत् इति पण्डिताः अभिप्रयन्ति ।
- एषः कान्याकुब्जप्रदेशे जातः इत्यत्र तु कस्यापि विमतिः ।
- वेणीसंहारः महाभारतस्य कथाम् आधारीकृत्य लिखितः ।  
संहारः - संहरणम् – एकत्रानयनम् ।
- दुर्योधनादीनां संहारं कृत्वा द्रौपद्याः केशान् भीमः  
वेणीरूपेण बध्नाति इत्यतः एतस्य नाटकस्य नाम  
'वेणीसंहारः' इति जातम् ।
- एतत् नाटकं वीररसप्रधानम् ।
- समग्रं नाटकं नाटकलक्षणानुगुणम् एव रचितम् अस्ति ।



# भट्टनारायणः

- अतः लक्षणनिरूपणावरे बहवः लक्षणकाराः वेणीसंहारस्य श्लोकान् एव अधिकतया उदाहरन्ति ।
- पात्रचित्रणं, तत्रापि भीमाश्वत्थामादीनां चित्रणम् अपूर्वम् अस्ति ।
- भट्टनारायणस्य शैली प्रौढा ।
- एतस्य भाषाप्रभुत्वं पाण्डित्यं च श्लाघनीयम् अस्ति ।
- एकया कृत्या अपि सः विशेषप्रसिद्धिं प्राप्तवान् अस्ति ।

